



باوجود فاضل مؤلف کو اعتراف ہے کہ وہ اُن کے تمام خلفاء کا احاطہ نہیں کر پائے، تاہم اتنے اصحاب عزیمت کے روح پرور حالات و کوائف کی جمع آوری بھی جوئے شیر لانے کے مترادف ہے، کیونکہ مشائخ سیال شریف اور اُن کے خلفاء کرام کی تنگ و تاز ایمانی کوئی ایک دو برس کی بات نہیں، دو صدیوں پر محیط کہانی ہے۔ اُن سے متعلق دستاویزات کا کھوج لگانا اور واقعات کی صحت کو مقدور بھر یقینی بنانا آسان کام نہ تھا۔ فاضل مؤلف اہل ذوق کی داد و تحسین کے مستحق ہیں کہ انہوں نے ان شخصیات کے احوال اُن کے مراکز علم و تصوف پر جا جا کر اوراق پارینہ کے انبار ملاحظہ کر کے اور ان سے منسوب روایات و واقعات کی حد امکان تک جانچ پرکھ کر کے ہدیہ قارئین کیے ہیں۔ اس کے لیے انہوں نے سینکڑوں واقعاتِ حال کو خطوط لکھنے اور ان کے انٹرویوز کا جدید اسلوب بھی اختیار کیا ہے۔

زیر نظر کتاب سے پہلے مشائخ سیال شریف پر متعدد کتابیں منظر عام پر آ چکی ہیں۔ ان میں ”انوار شمیہ“، ”برکات سیال، اور ”مرآة العاشقین“ زیادہ مشہور ہیں۔ ان کتب میں احوال و واقعات کی صحت و استناد پر ارادت مندی کا پہلو غالب نظر آتا ہے۔ یہ رنگ ارادت اگرچہ اس کتاب میں بھی نمایاں ہے۔ تاہم یہ اولین کوششوں کی نسبت زیادہ مفصل ہونے کے علاوہ اصل حقائق کی بازیابی کی شعوری کوشش کا پتا بھی دیتی ہے۔ فاضل مؤلف نے حضرت شیخ اکبر شمس العارفینؒ کے باون مشہور و معروف خلفاء کے ضروری کوائف اور اُن کی دینی، علمی اور تبلیغی سرگرمیوں کے ذکر پر ہی اکتفا نہیں کیا بلکہ اُن کے اٹھاون قدرے غیر معروف خلفاء سے بھی قارئین کو متعارف کروایا ہے۔ انہوں نے ان ۱۱۰ خلفاء کی فہرست اُن اضلاع کے اعتبار سے مرتب کی ہے جن میں اُن کے مراکز علم و تصوف واقع ہیں۔ ان اضلاع میں سرگودھا، جھنگ، میانوالی، انک، راولپنڈی، چکوال، جہلم، گجرات، گوجرانوالہ، لاہور، ملتان، لیہ، مظفر گڑھ، خوشاب، سرحد کے اضلاع ایبٹ آباد، مانسہرہ اور پشاور، ڈیرہ غازی خان کے علاوہ آزاد کشمیر، تبت، دہلی (بھارت) اور کابل (افغانستان) آپ کے خلفاء کی دینی، سماجی اور سیاسی سرگرمیوں کے مراکز بنے۔ حضرت خواجہ شمس العارفینؒ سیالوی نے نہ صرف سیال شریف میں اپنی خانقاہ کے ساتھ ایک معیاری دارالعلوم قائم کیا بلکہ اپنے تمام خلفاء کو بھی مسلمانوں کی دینی تعلیم کے لیے دارالعلوم قائم کرنے کی راہ دکھلائی۔ اس طرح انہوں نے علم اور سلوک و تصوف کو قرون اولیٰ کی طرح پھر یکجا کر دیا۔ یہ کتاب ہمیں انگریزوں کے استعماری دور میں تمام تر سرکاری جبر و قہر کے باوجود سیال شریف کے دارالعلوم ضیاء شمس الاسلام کے زیر اثر پنجاب اور سرحد میں قائم ہونے والی سینکڑوں دینی مدارس سے بھی متعارف کرواتا ہے۔ اس کے مطالعہ سے ہمیں یہ سمجھنے کا بھی موقع ملتا ہے کہ

خلاف شرع طرزِ زندگی اختیار کرنے والے بے دین ملکوں کو اسلام کے تصور احسان و تصوف کے علمبردار ان مشائخ سے قطعاً کوئی نسبت نہیں کیونکہ یہ مشائخ نہ صرف خود جید علماء اور شریعت مطہرہ پر سختی سے کاربند تھے بلکہ اپنے حلقۂ ارادت سے وابستہ عام مسلمانوں میں بھی اسلامی علوم و شعائر کے فروغ کے لیے عمر بھر کوشاں رہے۔ مختلف مشائخ کے روح پرور ارشادات اور سبق آموز واقعات نے اس کتاب کی معنویت میں قابل قدر اضافہ کر دیا ہے۔

کتاب کے عنوان ”فوزالغالب فی خلفائے پیر سیال“ کی ترکیب ان آستانوں کے مشائخ کی عربی اور فارسی زبانوں سے شغف کا استعارہ ہے۔ ان میں سے کئی حضرات عربی، فارسی، اردو اور پنجابی کے شعراء ہوئے ہیں۔ شیخ الاسلام خواجہ محمد قمر الدین سیالوی کے برادر اصغر حضرت خواجہ غلام فخر الدین سیالوی بھی فارسی کے قادر الکلام شاعر تھے۔

زیر نظر کتاب کا مقدمہ عصر حاضر کے نامور مفسر و سیرت نگار حضرت جسٹس پیر محمد کرم شاہ الازہری نے اپنی وفات سے آٹھ برس قبل ۱۱ جون ۱۹۹۰ء کو اپنے قلم گوہر بار سے تحریر کیا تھا۔ اس میں انہوں نے اپنے شیخ اکبر حضرت خواجہ شمس العارفین سیالوی کے سن ولادت میں اسلامیان ہند کو پیش آنے والے حوصلہ شکن حادثات اور عین لمحہ یاس و قنوط میں قدرت کی دستگیری کا ان الفاظ میں ذکر کیا ہے:

”تاریخ کی بولچھپیوں پر جب نظر پڑتی ہے تو انسان حیران و ششدر رہ جاتا ہے، ۱۷۹۹ء ہی وہ سال ہے جس میں دنیائے اسلام کے بطل جلیل سلطان ٹیپو اس ملک کو انگریزوں کے ناپاک تسلط سے بچانے کی مجاہدانہ کوششوں میں جام شہادت نوش کرتے ہیں۔ ۱۷۹۹ء میں ہی رنجیت سنگھ لاہور پر قبضہ کرتا ہے۔ آپ اندازہ فرمائیے یہ لمحے برصغیر پاک و ہند کی امت مسلمہ کے لیے کتنے کربناک اور مایوس کن تھے لیکن رحمت الہی نے مایوسیوں کے گھپ اندھیروں میں امید کا چراغ روشن کرنے کے لیے اسی سال ۱۷۹۹ء میں سیال کی ایک چھوٹی سی بستی میں حضرت خواجہ شمس العارفین کو پیدا فرمایا۔“ (ص ۷)

انگریزوں نے مسلم اقتدار ختم کر کے نہ صرف مسلم زعماء و علماء کو بدترین انتقام کا نشانہ بنایا تھا بلکہ اس خطہ سے اسپین کی طرح مسلمانوں کا نام و نشان مٹانے اور اسلام کے فروغ کے اسباب ختم کرنے کے لیے مسلم اوقاف ضبط کر لیے تھے۔ مسجدیں ویران اور دینی مدارس کو قفل لگا دیئے گئے۔ مشنری ادارے اور عیسائی مبشرین ریاستی طاقت اور وسائل کا بھرپور استعمال کر کے نادار اور ناخواندہ مسلمانوں کو عیسائی بنانے کے لیے ادھار کھائے بیٹھے تھے۔ ہندوؤں کے ظلم و ستم سے بچنے کے لیے

کچھ مسلمان بھی تشقہ و تلک لگانے لگے تھے۔ ان حوصلہ شکن حالات میں حضرت خواجہ شمس الدین سیالوٹی نے فرزندِ انِ اسلام کی دولت ایمان کے تحفظ کے لیے حضرت پیر مہر علی شاہ گولڑیؒ ایسے ایک سو دس صاحبانِ علم و عرفان کی جماعت تیار کی جنہوں نے لاکھوں مسلمانوں کے ایمان کو نئی زندگی بخشی۔ پنجاب کے جن اضلاع کو انہوں نے اپنے ان پاک طینت خلفاء کے لیے منتخب فرمایا، وہی آنے والے وقتوں میں مسلمانوں کی تحریک آزادی اور قیام پاکستان کی تحریک کے مراکز بنے۔ یوں یہ کتاب تحریک پاکستان کی فقید المثال کامیابی کے اسباب و عوامل سے بھی قارئین کو متعارف کرواتا ہے۔

”فوز المقال فی خلفائے پیر سیال“ کی زیر تبصرہ جلد سوم آستانہ عالیہ چشتیہ نظامیہ سیال شریف کے تیسرے جلیل القدر سجادہ نشین حضرت خواجہ ضیاء الدینؒ اور آپ کے اکیس نامور خلفاء کے حالاتِ زندگی اور تبلیغی سرگرمیوں کے تذکرہ پر مشتمل ہے۔ اس جلد میں فاضل مؤلف نے انگریز سامراج کے خلاف اس آستانہ عالیہ کے تیسرے عہد کے دوران کی گئی جہد مسلسل کو تفصیل سے بیان کیا ہے۔

اسلام کے عقیدہ ختم نبوت اور ذات رسالت مآب ﷺ اسلام دشمنوں کا خاص ہدف بن چکے تھے۔ مرزا غلام احمد قادیانی نے انہی کی اشیرباد سے نبوت کا جھوٹا دعویٰ کیا تھا۔ سرکاری سرپرستی میں کئی بدبختوں نے شان رسالت میں توہین آمیز جسارتیں کیں۔ کتاب کی یہ جلد آستانہ عالیہ سیال شریف اور اس کے وابستگان کی اس ایمان افروز جدوجہد پر روشنی ڈالتی ہے جو ان مذموم جسارتوں کے جواب میں کی گئی۔

فاضل مؤلف نے اس تیسری جلد میں وہ واقعاتی اسباب تفصیل سے بیان کیے ہیں جن کی بناء پر حضرت خواجہ محمد ضیاء الدین سیالوٹیؒ نے جرأت ایمانی کا مظاہرہ کرتے ہوئے یہ فتویٰ دیا تھا کہ انگریز کی فوج میں بھرتی ہونا مسلمانوں پر حرام ہے۔ (ص ۲۳۱-۲۳۲) انہوں نے عمر بھر انگریز استعمار کے خلاف علم بغاوت بلند کیے رکھا اور اس کی طرف سے عائد کردہ ٹیکس، لگان اور مالیہ وغیرہ کبھی ادا نہ کیا تھا۔ انگریزوں نے ان کی طرف سے مخالفت کی شدت کم کرنے کے لیے انہیں سینکڑوں مربع اراضی دینے کی کئی بار پیش کش کی جسے ہر بار آپ نے سختی سے رد فرما دیا۔ (صفحات: ۲۳۳، ۲۳۷، ۲۴۱، ۲۴۲)۔

انگریزوں اور ہندوؤں کا اتحاد مسلمانوں کی صرف سیاسی آزادی کے امکانات ختم کرنے کی کوششوں تک محدود نہ تھا بلکہ انہوں نے مسلمانوں کی مذہبی شناخت مٹانے کے لیے مذہبی آزادی اور دینی تعلیم و تبلیغ کے ذرائع بھی مسدود کر رکھے تھے۔ اس سے برصغیر میں مسلم تشخص کی بقاء کو شدید خطرات لاحق ہو چکے تھے۔ ان حالات میں حضرت خواجہ محمد ضیاء الدین سیالوٹیؒ نے اپنے اکیس خلفاء

کی صورت میں نئی مسلم قیادت تیار کرنے پر خصوصی توجہ دی۔ انہوں نے مسلمانوں میں دینی بیداری کے لیے خانقاہوں کے ساتھ دینی مدارس قائم کرنے کی تحریک شروع کر کے خانقاہی نظام میں اصلاحات کے نئے دور کا آغاز کیا۔ آپ کے ہر خلیفہ نے اپنے مرشد کی پیروی میں برادرانِ اسلام میں دینی وابستگی اور اسلامی تشخص کو فروغ دینے اور دینی تعلیم عام کرنے کے لیے مدارس کا وسیع نظام قائم کیا۔ اس کتاب کی یہ تیسری جلد ہمیں ایسے سینکڑوں مدارس سے متعارف کرواتا ہے جو حضرت ضیاء الدین سیالوی کی تحریک پر پنجاب کے مختلف دیہی اور شہری علاقوں میں قائم کیے گئے۔ تحریک خلافت میں آپ نے سرگرمی سے حصہ لیا۔ اس دوران علمائے دیوبند نے آپ کو دارالعلوم دیوبند تشریف لانے کی دعوت دی۔ آپ کے وہاں پہنچنے پر آپ کے اعزاز میں جلسہ کا اہتمام کیا گیا جس میں ممتاز علماء کرام نے ملت اسلامیہ کے لیے آپ کی خدمات کو خراج تحسین پیش کیا۔ (ص ۷۸۱)۔

زیر نظر کتاب کے معنوی محاسن اور مشمولات کی اہمیت واضح کرنے کے بعد مناسب معلوم ہوتا ہے کہ اس کے کچھ قابل توجہ پہلوؤں کی بھی نشاندہی کی جائے تاکہ آئندہ طباعت کے موقع پر اس کا نقش ثانی، نقش اول سے بہتر ہو سکے۔ کتاب کا جو حصہ حضرت خواجہ محمد شمس الدین سیالوی اور ان کے ۱۱۰ خلفاء کرام کے تذکرہ پر مشتمل ہے۔ اس کے جلد اول ہونے کا ذکر کہیں موجود نہیں۔ اس سے تاثر ملتا ہے کہ اس وسیع کام کے آغاز پر محترم مؤلف کے پیش نظر کتاب کا جامع خاکہ نہیں تھا شاید بعد میں مواد کی وسعت کے زیر اثر اسے مختلف جلدوں میں تقسیم کرنے کی ضرورت محسوس کی گئی۔ زیر تبصرہ دونوں جلدوں (اول اور سوم) کے متن میں موجود عنوانات ان جلدوں کی فہرست مضامین میں نظر نہیں آتے۔ دونوں جلدوں کے ناشر بھی مختلف ہیں۔ پہلی جلد ۶۴۳ صفحات پر مشتمل ہے، اس کی قیمت ۴۰۰ روپے ہے جبکہ تیسری جلد کے صفحات کی تعداد ۸۸۰ اور قیمت ۳۰۰ روپے ہے۔ کتاب کے شائقین کے لیے یہ سمجھنا دشوار ہے کہ پہلی جلد کے صفحات تیسری جلد سے تعداد میں ۲۳۷ کم ہونے کے باوجود اس کی قیمت ایک سو روپے زیادہ کیوں ہے۔

کتاب میں مآخذ کے حوالہ جات کا انداز معیاری اسلوب کے مطابق نہیں۔ اس پر متراد یہ کہ جلد اول میں فاضل مؤلف نے اپنے تئیں حوالہ جات کی جو رعایت ملحوظ رکھی ہے، تیسری جلد میں وہ بھی مفقود ہے۔ تاہم جلد اول کے آخر میں اس کے تمام مآخذ کی فہرست الفبائی یا موضوعاتی ترتیب کے بغیر دیکھی جا سکتی ہے جبکہ تیسری جلد میں ہر شخصیت کے تذکرہ کے اختتام پر مآخذ کی فہرست موجود ہے البتہ جلد کے اختتام پر تمام مآخذ کی جامع فہرست کی کمی محسوس ہوتی ہے۔

ان دونوں جلدوں کے عنوان کے اوپر سورہ یونس کی ۶۲ ویں آیت ﴿أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ﴾ نمایاں انداز میں درج ہے۔ پہلی جلد کے برعکس تیسری جلد کے عنوان کے اوپر اور اس جلد کی دوسری طرف درج اس آیت کے شروع میں ”أَلَا“ کے بجائے ”لَا“ درج ہے۔ اتنی نمایاں جگہ پر قرآنی آیت میں یہ غلطی قاری پر خاصی گراں گزرتی ہے کیونکہ اس سے آیت کا مفہوم بدل جاتا ہے۔ اس کے علاوہ بھی کئی مقامات پر دیئے گئے عربی اشعار اور عبارات میں بہت سی صرنی و نحوی اغلاط دیکھی جا سکتی ہیں مثلاً ملاحظہ ہو جلد اول کے صفحات ۱۳۳ اور ۱۳۴ اور جلد سوم کے صفحات ۲۶۰-۲۶۱ اور ۵۴۱۔

فاضل مؤلف حاجی محمد مرید احمد چشتی نے بڑی محنت سے اس کتاب میں آستانہ عالیہ سیال شریف کے مشائخ عظام اور ان کے خلفاء کرام کے بارے میں ہر طرح کی معلومات جمع کر دی ہیں جو عام اہل عقیدت کے لیے راحت قلب و نظر کا باعث ہو سکتی ہیں۔ انہوں نے اس عظیم مرکز تصوف سے وابستہ اہل علم و تحقیق کے لیے بھی آسانی پیدا کر دی ہے کہ اب وہ ان معلومات کی مزید جانچ پرکھ کر کے اپنے قابل فخر مشائخ پر مستند کتب تیار کرنے کی طرف متوجہ ہوں۔

-----